

## ”فتاویٰ رضویہ“ اور علوم حدیث

حامد علی: شعبہ علوم اسلامی، کلیہ معارف اسلامیہ، جامعہ کراچی

سرزمین ہندوستان بڑی زرخیز رہی ہے، بڑے بڑے نامور اہل علم اور ارباب فکر و دانش یہاں پیدا ہوئے اور عالم اسلام میں نام پیدا کیا۔ ان ہی نامور شخصیات میں ایک مولانا احمد رضا حنفی ہیں، جو چودہویں صدی ہجری کے معروف اہل علم افراد میں شمار کیے جاتے ہیں۔ ہم ذیل میں ان سے متعلق لکھتے ہیں، پھر ان کے مشہور و معروف فتاویٰ کے بارے میں علوم حدیث کے حوالے سے چند باتیں ذکر کریں گے۔

پیدائش: مولانا احمد رضا خان حنفی کی ولادت ہفتہ کے دن بوقت ظہر بانس بریلی (ہندوستان) کے محلہ جسولی میں، ۱۰ ارشوال المکرم ۱۲۷۲ھ بمطابق ۱۳ جون ۱۸۵۶ء میں ہوئی۔ (1)

تعلیم و تربیت: مولانا نے ابتدائی تعلیم اپنے والد مولانا تقی علی خان صاحب سے حاصل کی۔ مرزا غلام قادر بیگ سے ناظرہ پڑھا اور ۱۲۷۶ھ میں تقریباً چار سال کی عمر میں قرآن کریم کا ناظرہ ختم کیا۔ اپنے والد کے علاوہ دیگر اساتذہ کرام سے علوم نقلیہ و عقلیہ کی تعلیم حاصل کی اور ۱۲۸۶ھ میں فارغ التحصیل ہوئے۔ اس وقت عمر صرف تیرہ سال، دس ماہ اور پانچ دن تھی۔ مولانا احمد رضا خان حنفی کے اساتذہ میں آپ کے والد مولانا تقی علی خان کے علاوہ مرزا غلام قادر بیگ، شاہ آل رسول مارہروی، شاہ ابوالحسین احمد نوری اور مولانا عبدالعلی رامپوری تلمیذ علامہ فضل حق خیر آبادی قابل ذکر ہیں۔ (2)

وصال: ۲۵ صفر المظفر ۱۳۴۰ھ بمطابق ۲۸ اکتوبر ۱۹۲۱ء، جمعہ کے دن ہندوستان کے معیاری وقت کے مطابق ۲ ربیع المرجب ۱۳۸۰ھ پر، عین اذان کے وقت جو ہی مؤذن نے حَسْبِيَ الْعَلْفَاحُ کہا، اسی وقت مولانا احمد رضا خان نے داعی اجل کو لبیک کہا۔ (3)

ارباب علم و دانش کے کلمات ثنا:

محدث اعظم کچھو چھوی کہتے ہیں:

”علم الحدیث کا اندازہ اس سے کیجیے کہ جتنی حدیثیں فقہ حنفی کی ماخذ ہیں ہر وقت پیش نظر اور جن حدیثوں سے فقہ حنفی پر بظاہر زرد پڑتی ہے، اُن کی روایت و درایت کی خامیاں ہر وقت ازبر۔ علم حدیث میں سب سے نازک شعبہ علم اسماء الرجال کا ہے۔ آپ کے سامنے کوئی سند پڑھی جاتی اور راویوں کے بارے میں دریافت کیا جاتا تو ہر راوی کی جرح و تعدیل کے جو الفاظ فرمادیتے، اُٹھا کر دیکھا جاتا تو تقریب و تہذیب اور تہذیب میں وہی لفظ مل جاتا، اس کو کہتے ہیں علم راسخ اور علم سے شغف کامل اور علمی مطالعہ کی وسعت۔۔۔ الخ“۔ (4)

سید ابوالحسن علی ندوی لکھتے ہیں:

”وہ نہایت کثیر المطالعہ، وسیع المعلومات اور تبحر عالم تھے۔ رواں دواں قلم کے مالک اور تصنیف و تالیف میں جامع فکر کے حامل تھے۔ ان کی تالیفات و رسائل کی تعداد بعض سوانح نگاروں کی روایت کے مطابق پانچ سو ہے، جن میں سب سے بڑی کتاب فتاویٰ رضویہ کئی ضخیم جلدوں میں ہے۔ فقہ حنفی اور اس کی جزئیات پر معلومات کی حیثیت سے اس زمانہ میں ان کی نظیر نہیں ملتی۔ ان کے فتاویٰ اور کفیل الفقہ الفاہم، اس پر شاہد عادل ہیں۔ الخ“۔ (5)

مولانا کوثر نیازی (سابق وزیر اطلاعات و نشریات، پاکستان) اپنی ایک تحریر میں لکھتے ہیں:

”بریلی میں ایک شخص پیدا ہوا، جو نعت گوئی کا امام تھا اور احمد رضا خان بریلوی جس کا نام تھا۔ ان سے ممکن ہے بعض پہلوؤں میں لوگوں کو اختلاف ہو، عقیدوں میں اختلاف ہو، لیکن اس میں کوئی شبہ نہیں کہ عشق رسول ان کی نعتوں میں کوٹ کوٹ کر بھرا ہے“۔ (6)

کتاب و تصانیف:

مولانا احمد رضا خان حنفی نے پچاس سے زائد علوم و فنون میں اپنے رشحات قلم یادگار چھوڑی ہیں، ان میں اہم ترین العطا یا النبویہ فی الفتاویٰ الرضویہ معروف بہ فتاویٰ رضویہ، کنز الایمان فی ترجمۃ القرآن اور جد المصدا علی رد المحتار وغیرہ ہیں۔ ہم یہاں مولانا احمد رضا کی علوم حدیث میں کی گئی خدمات کو باعتبار علوم مختصر اہیان کرتے ہیں:

أصول حدیث میں:

علم أصول حدیث میں آپ کی درج ذیل کتب قابل ذکر ہیں:

- 1- أَلْهَادُ الْكَافِ فِي حُكْمِ الضَّعَافِ (1313ھ/1895ء) (اردو) حدیث ضعیف کی شرعی حیثیت کا بیان۔
- 2- مَدَارِجُ طَبَقَاتِ الْحَدِيثِ (1313ھ/1895ء) (عربی) کتب حدیث کی اقسام اور ان کے احکام۔
- 3- أَلْفَضْلُ الْمَوْهَبِي فِي مَعْنَى إِذَا صَحَّ الْحَدِيثُ فَهُوَ مَذْهَبِي (اردو) (1313ھ/1895ء) حدیث پر عمل کا طریقہ کار اور غیر مقلدین کا رد۔
- 4- الْإِفَادَاتُ الرَّضَوِيَّةُ فِي أَصُولِ الْحَدِيثِ (عربی)۔ (أصول حدیث میں افادات)
- 5- شَرْحُ نُجْبَةِ الْفِكْرِ (عربی): امام حافظ شہاب الدین احمد بن علی بن حجر عسقلانی (متوفی 852ھ) کی معرکتہ الآراء نجیۃ الفکر کی شرح۔
- 6- فَتْحُ الْمَغِيْبِ بِشَرْحِ أَلْفِيَّةِ الْحَدِيثِ (عربی) امام حافظ زین الدین عبدالرحیم بن حسین عراقی (متوفی

806ھ) کی بے مثال کتاب پر حواشی وغیرہ۔

أسماء الرجال میں:

- 1- امام ابو بکر احمد بن حسین بیہقی (متوفی 458ھ) کی کتاب الاسماء والصفات پر حواشی۔
- 2- امام محمد بن احمد ذہبی (متوفی 748ھ) کی کتاب تذکرۃ الحفاظ پر حواشی۔
- 3- امام محمد بن احمد ذہبی (متوفی 748ھ) کی کتاب میزان الاعتدال فی نقد الرجال پر حواشی۔
- 4- امام حافظ شہاب الدین احمد بن علی بن حجر عسقلانی (متوفی 852ھ) کی الاصابة فی معرفة الصحابة پر حواشی۔
- 5- امام حافظ شہاب الدین احمد بن علی بن حجر عسقلانی (متوفی 852ھ) کی تقریب التهذیب پر حواشی۔
- 6- امام حافظ شہاب الدین احمد بن علی بن حجر عسقلانی (متوفی 852ھ) کی تهذیب التهذیب پر حواشی۔
- 7- امام حافظ ضعی الدین احمد بن عبد اللہ خزرجی النصارى (متوفی 923ھ) کی خلاصة تهذیب الکمال پر حواشی۔

جرح و تعدیل میں:

- 1- امام ابوالفرج عبدالرحمن بن جوزی (متوفی 597ھ) کی کتاب کشف العلیل المتناہیة پر حواشی۔
- 2- امام عبدالوہاب بن محمد غوث مداری شیرازی کی کتاب کشف الاحوال فی نقد الرجال پر حواشی۔ (7)

’فتاویٰ رضویہ‘ مخرجه کا تعارف:

مولانا مفتی عبدالقیوم قادری ہزاروی (متوفی 26 اگست 2003ء) کی سرپرستی میں دارالعلوم جامعہ نظامیہ رضویہ، لاہور میں رضا فاؤنڈیشن کے نام سے مارچ 1988ء میں ایک ادارہ قائم کیا۔ جس میں دیگر امور کے ساتھ، شعبان المعظم 1401ھ مارچ 1990ء میں ’فتاویٰ رضویہ‘ کی بارہ ضخیم جلدوں کی تحقیق و تخریج اور عربی و فارسی عبارات کے ترجمہ کا کام شروع ہوا، جو تقریباً پندرہ سال کے عرصہ میں مکمل ہوا اور تیس جلدوں کی شکل میں منظر عام پر آیا۔

کل فتاویٰ، صفحات و مسائل:

اس بڑے فقیہ شاہکار میں 21970 صفحات، 6847 سوالات و جوابات اور تقریباً 206 رسائل کے ساتھ ہزاروں مسائل ضمناً شامل ہیں۔ جلد اول جدید کی نئی کتابت اور تفصیلی ترجمہ کی ضخامت کی وجہ سے اسے دو حصوں میں شائع کیا گیا ہے، نیز تیس جلدوں کی فہارس پر مشتمل ایک الگ جلد چھاپی گئی ہے اور مسائل کے اشاریہ پر مشتمل بھی ایک جلد شائع کی گئی ہے، جس کی وجہ سے مجموعی جلدیں تینتیس ہو گئی ہیں۔ (8)

مدیر معارف (دارالمصنفین، اعظم گڑھ) شاہ معین الدین احمد ندوی فتاویٰ رضویہ پر تبصرہ کرتے ہوئے اظہارِ خیال کرتے ہیں:

”دینی علوم خصوصاً فقہ و حدیث پر ان کی نظر وسیع و گہری تھی، مولانا نے جس دقت نظر اور تحقیق کے ساتھ علماء کے استفسارات کے جوابات تحریر فرمائے اس سے ان کی جامعیت، علمی بصیرت، ذہانت اور طباعی کا پورا پورا اندازہ ہوتا ہے۔ ان کے عالمانہ، محققانہ فتاویٰ مخالف و موافق ہر طبقے کے مطالعہ کے لائق ہیں۔“ (9)

علوم حدیث:

علوم بیان کرنے سے پہلے مناسب معلوم ہوتا ہے کہ حدیث اور علم حدیث کی تعریف، موضوع اور غرض و غایت وغیرہ بیان کریں پھر علوم حدیث کے بارے میں کچھ لکھیں، چنانچہ حدیث کی تعریف:

لغة: لفظ حدیث عربی زبان میں قدیم کی ضد ہے، جس کا معنی نیا ہونا ہے۔ اس کا استعمال کلام اور بات چیت کے معنوں میں بھی ہوتا ہے۔

اصطلاحاً: علم حدیث میں حضور نبی کریم صلی اللہ تعالیٰ علیہ وسلم کے اقوال، افعال، تقریرات، اوصاف یا آیام کی حکایت کرنے کا نام حدیث ہے۔ (10)

تقریر کا معنی:

تقریر کا مطلب یہ ہے کہ حضور صلی اللہ تعالیٰ علیہ وسلم کی موجودگی میں کسی صحابی نے کوئی کام کیا یا کچھ کہا اور آپ صلی اللہ تعالیٰ علیہ وسلم نے اُس کام یا بات پر انکار نہ کیا بلکہ سکوت اختیار کیا۔ گویا سکوت فرما کر اُسے برقرار رکھا اور اجازت عطا کر دی۔

فائدہ: صحابہ و تابعین کے اقوال و افعال کو بھی تبعاً حدیث میں شمار کیا جاتا ہے بلکہ صحابہ کرام کی تقریرات بھی اسی زمرہ میں شامل ہیں۔ (11)

مذکورہ تعریف میں پانچ باتوں کو حدیث میں شمار کیا گیا ہے:

(1) قول (۲، فعل ۳، تقریر ۴، وصف اور ۵) آیام، ان تمام کی ایک ایک مثال پیش کی جاتی ہے:

(1) قول: علم حاصل کرنا ہر مسلمان پر فرض ہے۔

(2) فعل: رسول اللہ صلی اللہ تعالیٰ علیہ وسلم پیر کے دن روزہ رکھا کرتے تھے۔

(3) تقریر: صحیحین میں محمد بن منکدر سے روایت ہے: میں نے جابر بن عبد اللہ کو فرماتے سنا کہ اللہ کی قسم ابن صیاد ہی

دجال ہے، میں نے کہا: آپ بقسم یہ کہتے ہیں؟ فرمایا: میں نے حضرت عمر کو بقسم یہی بات نبی کریم صلی اللہ تعالیٰ علیہ وسلم کے حضور کہتے سنا اور آپ صلی اللہ تعالیٰ علیہ وسلم نے اس پر انکار نہیں فرمایا۔

(4) وصف: حضرت انس کہتے ہیں: نبی کریم صلی اللہ تعالیٰ علیہ وسلم لوگوں میں بہت خوبصورت، بہت سخی اور بڑے بہادر تھے۔

(5) ایام: حضرت ام عطیہ کا بیان ہے کہ میں نے رسول اللہ صلی اللہ تعالیٰ علیہ وسلم کے ساتھ سات غزوات میں شرکت کی ہے، میرا کام مسلمانوں کے سامان کی حفاظت کرنا، اُن کے لیے کھانا بنانا، زخیبوں کی مرہم پٹی کرنا اور بیماروں کی دیکھ بھال ہوا کرتا۔ (12)

حدیث کا موضوع:

موضوع کے ذریعہ فن ممتاز ہوتا ہے اور فن کی عظمت و شرافت باعتبار موضوع ہوتی ہے، چنانچہ حدیث کا موضوع بیان کرتے ہوئے امام جلال الدین سیوطی شافعی لکھتے ہیں:

واعلم أنَّ الحديث موضوعه ذات رسول الله صلى الله عليه وسلم من حيث إنَّه رسول الله. (13)

ترجمہ: حدیث کا موضوع حضور نبی کریم صلی اللہ تعالیٰ علیہ وسلم کی ذات ستودہ صفات ہے اس حیثیت سے کہ آپ اللہ کے رسول ہیں۔

علم حدیث کی تعریف:

حدیث کی تعریف اور موضوع معلوم ہو جانے کے بعد علم حدیث کی تعریف کی جاتی ہے، علماء حدیث نے اس کی تعریف یوں بیان کی ہے:

عِلْمٌ يُعْرِفُ بِهِ أَقْوَالَ النَّبِيِّ صَلَّى اللَّهُ عَلَيْهِ وَسَلَّمَ وَأَحْوَالَهُ وَأَفْعَالَهُ۔ (14)

ترجمہ: وہ علم جس کے ذریعے نبی کریم صلی اللہ علیہ وسلم کے اقوال، احوال اور افعال کی معرفت ہوتی ہے۔

غرض و غایت:

علم حدیث کے حصول کے چند مقاصد ہیں:

- 1- ان فضائل و خصائل کا حصول جو حاملین حدیث کے لیے حضور نے ارشاد فرمائے۔
- 2- قرآن عظیم کے مجمل احکام کی توضیح و تبیین۔
- 3- کلام محبوب ہے لہذا اس کلام سے حلاوت و لذت کا حصول۔
- 5- حضور اور صحابہ کرام کی اتباع اور پیروی۔

ان سب کا مرجع و مآل واحد ہے اور وہ یہ ہے کہ سعادت دارین حاصل کرنا۔ (15)

علم حدیث کی بنیادی طور پر دو قسمیں ہیں: 1- علم روایت اور 2- علم درایت۔

حدیث کے سارے علوم ان ہی دونوں اقسام کے تحت آتے ہیں، مثلاً علم حدیث، اصول حدیث، اسانید حدیث، تخریج حدیث، اسماء الرجال، جرح و تعدیل اور لغت حدیث وغیرہ انہی میں شامل ہیں۔

(1) علم روایت کی تعریف:

امام جلال الدین سیوطی شافعی تدریب الراوی کے مقدمے میں لکھتے ہیں:

علم الحدیث الخاص بالروایۃ، علم یشتمل علی نقل أقوال النبی -صلی اللہ علیہ وسلم- و أفعاله وروایتها و ضبطها و تحریر ألفاظها۔ (16)

ترجمہ: یہ وہ علم ہے، جس میں نبی کریم صلی اللہ علیہ وسلم کے اقوال اور افعال کو نقل کیا جاتا ہے اور ان اقوال و افعال کی روایت کر کے انہیں ضبط تحریر میں لایا جاتا ہے۔

فائدہ: اسے علم اصول حدیث، مصطلحات الحدیث (مصطلح الحدیث) بھی کہا جاتا ہے، ذیل میں اس سے متعلق قدرے تفصیل ذکر کی جاتی ہے۔

علم اصول حدیث کی تعریف:

شیخ عز الدین بن جماعہ کے مطابق اس کی تعریف یوں ہے:

علم بقوانین، یعرف بہا أحوال السند و المتن.

ترجمہ: اس سے مراد ایسے اصول و قوانین کا جاننا ہے، جن کے ذریعے سند و متن کے وہ احوال معلوم ہوتے ہیں۔

ابن حجر عسقلانی کے مطابق اس کی بہترین تعریف یہ ہے:

معرفة القواعد و المعرفة بحال الراوی و المروی (17)۔

ترجمہ: ایسے قواعد کا جاننا جو راوی اور مروی (روایت) سے متعلق ہیں۔

موضوع: اس کا موضوع سند و متن اس حیثیت سے ہے کہ انہیں قبول کیا جائے یا رد کیا جائے۔

غرض و غایت: احادیث میں سے صحیح اور غیر صحیح یا مقبول اور مردود کے درمیان امتیاز کا علم ہونا اور کذب و اختلاق سے احادیث کو محفوظ رکھنا ہے (18)۔

فائدہ: اس کا فائدہ یہ ہے کہ اس کے سبب مقبول اور مردود احادیث کی معرفت حاصل ہوتی ہے اور صحیح احادیث، حسن سے اور حسن احادیث ضعیف سے ممتاز ہو جاتی ہیں۔ (19)

أصول حدیث کا حکم:

علماء حدیث نے اس علم کو فرض کفایہ علوم سے شمار کیا ہے کہ جب امت کے کچھ افراد یہ علم حاصل کر لیں تو باقی افراد سے فرض ساقط ہو جائے گا اور اگر سب نے اس کے حصول میں سستی اور غفلت کی تو پوری امت گناہگار ٹھہرے گی۔

أصول حدیث کی فضیلت:

بہ اعتبار فضیلت بھی یہ علم دیگر علوم کے مقابلے میں افضل و اعلیٰ ہے کیونکہ اس میں تمام ترکوشش رسول اللہ صلی اللہ علیہ وسلم کی حدیث اور سنت کی حمایت اور دفاع کے لیے کی جاتی ہے۔ (20)

أصول حدیث کے مباحث:

علم أصول حدیث کے تحت درج ذیل مباحث خاص طور پر اہمیت کے حامل ہیں:

- 1- نقل حدیث کی کیفیت و صورت، نیز یہ کہ وہ کس کا فعل و تقریر ہے؟
- 2- نقل حدیث کے شرائط، اس کے ساتھ ہی یہ بھی کہ نقل کی کیا کیفیت رہی۔
- 3- سند و متن کے اعتبار سے حدیث کی اقسام۔
- 4- اقسام حدیث کے احکام۔
- 5- راویان حدیث کے احوال، یعنی: اُن کی جرح و تعدیل کا علم۔
- 6- راویان حدیث کی شرائط۔
- 7- مصنفات حدیث۔
- 8- اصطلاحات فن وغیرہ۔

(2) علم درایت:

ابن الاکفانی اپنی کتاب 'ارشاد القاصد' میں لکھتے ہیں:

عَلِمٌ يَعْرِفُ مِنْهُ حَقِيقَةَ الرَّوَايَةِ، وَشُرُوطَهَا، وَأَنْوَاعَهَا، وَأَحْكَامَهَا، وَحَالَ الرَّوَاةِ، وَشُرُوطَهُمْ

وَأَصْنَافَ الْمَرْوِيَّاتِ، وَمَا يَتَعَلَّقُ بِهَا. (21)

ترجمہ: یہ وہ علم ہے، جس کے ذریعے روایت کی حقیقت، اُس کی شرائط، اقسام و احکام کی معرفت ہوتی ہے، اسی طرح راویوں کے حالات، اُن کی شرائط اور مرویات کی اقسام اور اُن سے متعلق چیزوں کی پہچان ہوتی ہے۔

'فتاویٰ رضویہ' میں علم روایت کے ساتھ ساتھ علم درایت کا بھی ایک معتد بہ ذخیرہ ملتا ہے، اصول حدیث کے مباحث میں خصوصاً نمبر ۴، ۵، اور ۸ سے متعلق بعض اوقات ایسی تحقیق ملتی ہے، جو دیگر علماء کی کتب میں ایک جگہ نہیں ملتی، ہم

اپنے دعویٰ کی دلیل میں چند عبارات پیش کرتے ہیں، مثلاً یہ سوال اصول حدیث میں یہ سوال نہایت اہمیت کا حامل ہوتا ہے کہ موضوعیت حدیث کیسے ثابت ہوتی ہے؟ علماء نے اس سے متعلق مختلف قواعد و ضوابط مقرر کیے ہیں، مولانا احمد رضا حنفی تمام کالپ لباب پندرہ چیزوں میں یوں ذکر کرتے ہیں:

”موضوعیت یوں ثابت ہوتی ہے کہ اس روایت کا مضمون (1) قرآن عظیم (2) سنت متواترہ (3) یا جماعی قطعی قطعیات الدلالة (4) یا عقل صریح (5) یا حسن صحیح (6) یا تاریخ یقینی کے ایسا مخالف ہو کہ احتمال تاویل و تطبیق نہ رہے۔

(7) یا معنی شنیع و قبیح ہوں جن کا صدور حضور پر نور صلوات اللہ علیہ سے منقول نہ ہو، جیسے معاذ اللہ کسی فساد یا ظلم یا عبث یا سفسہ یا مدح باطل یا ذم حق پر مشتمل ہونا۔

(8) یا ایک جماعت جس کا عدد حد تو اترا کو پہنچے اور ان میں احتمال کذب یا ایک دوسرے کی تقلید کا نہ رہے اُس کے کذب و بطلان پر گواہی مستند الی الحس دے۔ میں نے اس (مستند الی الحس) کا اضافہ کیا، کیونکہ تواتر کا اعتبار حیات کے علاوہ میں نہیں ہوتا جیسے کہ علماء نے اصول میں اس کی تصریح کی ہے۔

(9) یا خبر کسی ایسے امر کی ہو کہ اگر واقع ہوتا تو اُس کی نقل و خبر مشہور و مستفیض ہو جاتی، مگر اس روایت کے سوا اس کا کہیں پتا نہیں۔

(10) یا کسی حقیر فعل کی مدحت اور اس پر وعدہ و بشارت یا صنیر امر کی مذمت اور اس پر وعید و تہدید میں ایسے لمبے چوڑے مبالغے ہوں جنہیں کلام معجز نظام نبوت سے مشابہت نہ رہے۔ یہ دس صورتیں تو صریح ظہور و وضوح وضع کی ہیں۔

(11) یا یوں حکم وضع کیا جاتا ہے کہ لفظ رکیک و خفیف ہوں جنہیں سمع دفع اور طبع منع کرے اور ناقل مدعی ہو کہ یہ بعینہما الفاظ کریمہ حضور فصیح العرب صلی اللہ تعالیٰ علیہ وسلم ہیں یا وہ محل ہی نقل بالمعنی کا نہ ہو۔

(12) یا ناقل رافضی حضرات اہلبیت کرام علی سید ہم و علیہم الصلاۃ والسلام کے فضائل میں وہ باتیں روایت کرے جو اُس کے غیر سے ثابت نہ ہوں، جیسے حدیث: (لَحْمُكَ لِحَمِيٍّ وَ دَمُكَ دَمِيٍّ)۔

اقول: انصافاً یوں ہی وہ مناقب امیر معاویہ و عمر و بن العاص رضی اللہ تعالیٰ عنہما کہ صرف نواصب کی روایت سے آئیں کہ جس طرح روافض نے فضائل امیر المؤمنین و اہل بیت طاہرین رضی اللہ تعالیٰ عنہم میں قریب تین لاکھ حدیثوں کے وضع کیں، یونہی نواصب نے مناقب امیر مٹویہ رضی اللہ تعالیٰ عنہ میں حدیثیں گھڑیں۔

(13) یا قرآن حالیہ گواہی دے رہے ہوں کہ یہ روایت اس شخص نے کسی طمع سے یا غضب و غیر ہما کے باعث ابھی گھڑ



کر پیش کر دی ہے جیسے حدیثِ سبق میں زیادتِ جناح اور حدیثِ ذمّٰم معلمین اطفال۔

(14) یا تمام کتب و تصانیفِ اسلامیہ میں استقرائے تام کیا جائے اور اس کا کہیں پتا نہ چلے یہ صرف اجلہ حفاظِ ائمہٴ شان کا کام تھا جس کی لیاقت صد ہا سال سے معدوم۔

(15) یا راوی خود اقرار وضع کر دے خواہ صراحتہً خواہ ایسی بات کہے جو بمنزلہٴ اقرار ہو، مثلاً ایک شیخ سے بلا واسطہ بدعویٰ سماع روایت کرے، پھر اُس کی تاریخِ وفات وہ بتائے کہ اُس کا اس سے سُننا معقول نہ ہو۔ یہ پندرہ باتیں ہیں کہ شاید اس جمع و تلخیص کے ساتھ ان سطور کے سوا نہ ملیں، مختصراً۔ (22)

مولانا احمد رضا حنفی نے اصطلاحاتِ فن حدیث سے متعلق وہ باریکیاں بیان کی ہیں، جنہیں آپ کے بعض معاصرین درست سمجھ نہ سکے اور کلماتِ تعدیل کو کلماتِ جرح میں تبدیل کر دیا، مثلاً: لفظِ متشیع کو رافضی بنا دیا اور ثقہ یا صدوق مبہم کو وہمی بنا دیا۔

مولانا نے تشیع اور رافضی سے متعلق گفتگو کرتے ہوئے لکھتے ہیں:

”تقریب التہذیب“ کے قولِ رومی بِالتَّشْيِيعِ سے دھوکا کھا کر راوی پر رافضی کا عیب لگانا زری جہالت ہے، رافضی تشیع میں زمین و آسمان کا فرق ہے۔ بسا اوقات لفظ تشیع کا اطلاق حضرت مولانا علی کو عثمان غنی رضی اللہ تعالیٰ عنہما پر فضیلت دینے پر ہوتا ہے حالانکہ یہ بالخصوص ائمہٴ کوفہ کا مذہب ہے، صاحب ”تقریب“ نے خود بھی ”ہدی الساری“ میں فرمایا: تشیع حضرت علی کی صحابہ سے زائد محبت کا نام ہے، تو اگر کوئی آپ کو ابو بکر و عمر پر فضیلت دیتا ہے تو وہ غالی شیعہ ہے اور اس کے ساتھ گالی اور بغض کا اظہار کرے تو غالی رافضی ہے۔ الخ۔“

”تہذیب التہذیب“ میں ہے:

ترجمہ: ”عرف متقدمین میں تشیع سے مراد شیخین کو دیگر صحابہ پر فضیلت دینے کے ساتھ سیدنا علی بن ابی طالب کی عثمان غنی رضی اللہ تعالیٰ عنہما پر فضیلت ماننے کو کہا جاتا تھا، اگرچہ حضرت علی اپنی جنگوں میں مصیب اور اُن کا مخالف خطا پر تھا۔ بعض کا یہ نظریہ بھی ہے کہ حضرت علی رسول اللہ ﷺ کے بعد سب مخلوق سے افضل ہیں، اگر اس طرح کا اعتقاد رکھنے والا متقی، دین دار اور سچا ہو تو محض اس وجہ سے اُس کی روایت کو ترک نہیں کیا جائے گا جبکہ وہ اپنے اس اعتقاد کا داعی نہ ہو۔ جبکہ عرف متاخرین میں تشیع سے مراد محض رافضی ہے، لہذا غالی رافضی کی روایت مقبول نہیں نہ ہی اُس کے لیے کسی قسم کی کرامت ہے۔

الخ۔“۔ (23)

ایک اور مقام پر لیس بالقوی، لیس بالمتین اور لیس بقوی لیس بمتین کا فرق بتاتے ہوئے لکھتے ہیں:

میاں سید نذیر حسین دہلوی صاحب مغیرہ بن زیاد موصی نامی راوی کے بارے میں معیار الحق میں لکھتے ہیں:

اور دوسری روایت یہ ہے کہ روایت کی لحاظ سے عائشہ سے قالت: كان رسول الله ﷺ يؤخر الظهر ويقدم العصر ويؤخر المغرب ويقدم العشاء۔ حضرت عائشہ نے کہا کہ آن حضرت ﷺ تاخیر کرتے ظہر میں اور مقسم کرتے عصر کو اور تاخیر کرتے مغرب میں اور مقدم کرتے عشاء کو۔  
ابطال جمع صوری بدلیل عقلی:

پس اس کا جواب یہ ہے کہ ایک راوی اس کا مغیرہ بن زیاد موصلی ہے اور یہ شخص مجروح ہے کہ وہی تھا قالہ الحافظ فی التقریب۔ (24)

مولانا احمد رضا خان حنفی نے اس کا جواب یوں دیا:

حدیث أم المؤمنين صدیقہ رضی اللہ تعالیٰ عنہا مروی امام طحاوی و نیز امام احمد و ابن ابی شیبہ استاذان بخاری و مسلم کے رد کو پھر وہی معمولی شکوفہ چھوڑا کہ ایک راوی اس کا مغیرہ بن زیاد موصلی ہے اور یہ مجروح ہے کہ وہی تھا قالہ الحافظ التقریب۔

اقول اولاً: تقریب میں صدوق کہا تھا، وہ صدوق میں رہا۔

ثانیاً: وہی اپنی وہی زراکت کہ لہ اوہام کو وہی کہنا سمجھ لیا۔

ثالثاً: وہی صحیحین سے پرانی عداوت تقریب دُور نہیں دیکھئے تو کتنے رجال بخاری و مسلم کو یہی صدوق لہ اوہام کہا ہے۔

رابعاً: مغیرہ رجال سنن اربعہ سے ہے امام ابن معین و امام نسائی دونوں صاحبوں نے باں تشدد شدید فرمایا: لیس بہ باس ، زاد یحییٰ لہ حدیث واحد منکر ، لاجرم کعب نے ثقہ، ابوداؤد نے صالح، ابن عدی نے عندی لابس یہ کہا، تو اس کی حدیث حسن ہونے میں کلام نہیں اگرچہ درجہ صحاح پر بالغ نہ ہو جس کے سبب نسائی نے لیس بالقوی ابو احمد حاکم نے لیس بالتمین عندہم کہا، لا انہ لیس بقوی لیس بمتین و شتان ما بین العبارتین۔ حافظ نے ثقہ سے درجہ صدوق میں رکھا اس قسم کے رجال اسانید صحیحین میں صد ہا ہیں۔ (25)

مقالہ نگار کا تجزیہ:

ہم یہاں علماء فہن کے حوالے سے لیس بالقوی، لیس بالتمین اور لیس بقوی لیس بمتین جیسے کلمات متقاربہ کا فرق

لکھتے ہیں، تاکہ ان کی اصلیت واضح ہو جائے۔

لیس بالقوی اور لیس بقوی:

لیس بالقوی: علماء فہن اس کے بارے میں لکھتے ہیں: إن قولنا لیس بالقوی لیس بجرح مفسد۔ یعنی: لیس

بالقوی جرح مفسد نہیں ہے۔ امام ذہبی ”الموطئہ“ میں فرماتے ہیں:

إذا قال أبو حاتم: ليس بالقوي يريد بها أن هذا الشيخ لم يبلغ درجة القوي الثبت - (26)  
 علماء فن لکھتے ہیں کہ لیس بقوی مطلقاً قوت کی نفی کرتا ہے اگرچہ مطلق ضعف ثابت نہیں ہوتا، اور لیس بالقوی  
 قوت کے درجہ کمال کی نفی کرتا ہے۔ یعنی: جب یہ کلمات دو افراد کے لیے کہا جائے تو مراد یہ ہوتی ہے کہ وہ دونوں راوی  
 ایک درجہ کے نہیں ہیں۔ (27)  
 لیس بالمتین اور لیس بمتمین:

علماء فن فرماتے ہیں کہ لیس بمتمین مطلقاً قوت کی نفی کرتا ہے اور لیس بالمتین قوت کے درجہ کمال کی نفی کرتا  
 ہے۔ یعنی: جب یہ کلمات دو افراد کے لیے کہے جائیں تو مراد یہ ہوتی ہے کہ وہ دونوں راوی ایک درجہ کے نہیں ہیں۔ (28)  
 فتاویٰ رضویہ کے مطالعہ سے علوم حدیث کی جو مختلف صورتیں مقالہ نگار نے جا بجا دیکھی ہیں، ان میں سے چند چیزیں  
 اختصار کے ساتھ نقل کرتا ہے، یہ چند چیزیں بجائے خود اپنی اپنی جگہ ایک مستقل تحقیقی مقالہ لکھے جانے کا تقاضا کرتی ہیں:  
 ۱۔ تخریج کرتے ہوئے کثرت مراجع کا ہونا:

عموماً کسی حدیث کی تخریج کرتے ہوئے چند ایک مراجع کے ذکر پر ہی اکتفا کیا جاتا ہے، لیکن مولانا احمد  
 رضا خان اپنے فتاویٰ میں اکثر تخریج کرتے ہوئے استلزام مراجع پر نظر رکھتے ہیں، چنانچہ ایک جگہ خود لکھتے ہیں: تخریج  
 احادیث میں اکثر استلزام پر نظر رکھی، ناظر متخصص بہت حدیثوں میں دیکھے گا کہ کتب علماء میں انہیں صرف ایک یا دو مخیرین کی  
 طرف نسبت فرمایا اور فقیر نے چھ چھ سات سات نام جمع کئے (29)۔

۲۔ متن حدیث کی تصحیح و تحسین و تضعیف بیان کرنا:

آج کے جدید دور میں اصول تحقیق و تنقیح میں نئے نئے اضافے کیے جا رہے ہیں، محققین عرب خصوصاً کتب  
 احادیث یا کسی اور فن کی تصنیف میں وارد احادیث کی تصحیح و تحسین اور تضعیف کا اہتمام کرنے لگے ہیں، جن سے قاری کو ان  
 کتب میں وارد احادیث کی صحت و ضعف کا علم ہو جاتا ہے۔ مولانا احمد رضا خان نے آج سے تقریباً ایک صدی پہلے ہی اس  
 اصول کے تحت اپنے فتاویٰ میں متون اسانید کی تصحیح و تحسین و تضعیف کا اہتمام کیا تھا، نیز اس سلسلے میں ماہرین فن کی آراء  
 سے دلائل مہیا کیے تھے، چنانچہ ایک جگہ اس اصول کو خود ذکر کرتے ہیں: ”متون اسانید کی تصحیح و تحسین کی طرف جو توجہ ہے،  
 اس کا ماخذ بھی ائمہ شان کی تنصیص و تصریح ہے“ (30)۔

۳۔ متون روایات میں کلمات مختلفہ کی نشاندہی:

مولانا احمد رضا جہاں تخریج کے وقت استلزام مراجع کا لحاظ رکھتے ہیں، وہیں متون روایات میں واقع کلمات مختلفہ  
 کی طرف اشارہ بھی کر دیتے ہیں، تاکہ قاری کو یہ وہم نہ ہو کہ تمام روایات میں الفاظ ایک جیسے ہی ہیں (31)۔

۴۔ اسانید روایات میں متفرق رواۃ کی نشاندہی:

متون روایات میں واقع کلمات مختلفہ بیان کرنے کے ساتھ ساتھ اسانید میں مختلف رواۃ کا ذکر ضرور کر دیتے ہیں خصوصاً حضرات صحابہ کرام کے اسماء میں یہ اہتمام ضرور کرتے ہیں۔ ایک ہی روایت کے متن، اس کے مختلف کلمات اور رواۃ کا متحضر ہونا، یقیناً مولانا کی پختہ ذکاوت اور قوی حافظہ کی دلیل ہے (32)۔

۵۔ سند کے متکلم فیہ راوی کا از خود ذکر کرنا:

دیانت علمی یہ ہوتی ہے کہ اپنے دلائل میں اگر کسی روایت کا کوئی راوی متکلم فیہ ہو تو اُسے کھلے دل سے تسلیم کیا جائے، نہ کہ اُس پر پردہ ڈال کر لوگوں سے پوشیدہ رکھا جائے۔ مولانا کا تعلق چونکہ فقہ حنفی سے ہے، لہذا فتاویٰ میں اگر کسی مسئلہ کے تحت فقہ حنفی کی کوئی مستدل روایت کی سند میں کوئی متکلم فیہ راوی ہو تو اُس کی نشاندہی کر دیتے ہیں، پردہ خفاء میں نہیں رکھتے، لہذا مقالہ نگار اسے ایک علمی دیانت سمجھتا ہے، جس کا ذکر علمی منج کے تحت ضروری ہے، نیز یہ علمی دیانت بدرجہ اتم فتاویٰ رضویہ میں پائی جاتی ہے (33)۔

۶۔ متکلم فیہ رواۃ پر کلام کر کے درست فیصلہ کرنا:

اگر سند کا کوئی راوی متکلم فیہ ہو تو اس کی ممکنہ دو صورتیں ہیں: (۱) واقعی مجروح ہو گا یا (۲) نہیں ہو گا۔ اگر متکلم فیہ راوی واقعی مجروح ہو تو بلا جھجک جرح قبول کر لیتے ہیں اور اگر مجروح نہ ہو تو جرح کو دلائل سے رد کر دیتے ہیں (34)۔

۷۔ غیر معتبر جرح پر گرفت کرنا:

اگر کسی نے بطور اعتراض راوی پر ایسی جرح کی ہو جو اصول حدیث کے تحت غیر معتبر ہو، تو مولانا اُس پر علمی مواخذہ کرتے ہوئے اُسے رد کر دیتے ہیں، نیز دلائل سے اُس راوی کی توثیق ثابت کرتے ہیں (35)۔

۸۔ مجمل روایت کی تفصیل ذکر کرنا:

امام الشان ابو حاتم فرماتے ہیں کہ جب تک ہم حدیث کو ساٹھ وجوہوں سے نہ پڑھتے ہمیں حدیث سمجھ نہیں آتی تھی۔ جس طرح قرآن کریم کی بعض آیات دوسری آیات کے اجمال کی وضاحت کرتی ہیں، اسی طرح رسول اللہ ﷺ کی احادیث کا معاملہ بھی ہے، کیونکہ آپ ﷺ نے مختلف اوقات و حالات میں مختلف افراد کے لیے ایک ہی بات کبھی اجمالاً بیان کی کبھی تفصیل سے۔ یا کبھی محدثین کرام ہی احادیث کو کسی غرض صحیح کے لیے مختصر ذکر کرتے ہیں کبھی تفصیل سے۔ مولانا احمد رضا خان اپنے فتاویٰ میں مجمل روایات کو مفصل کرنے والی روایات ذکر کر کے ممکنہ اعتراض کو دفع کرتے ہیں (36)۔

ان کے علاوہ یہ بھی قابل ذکر ہیں، جو فتاویٰ کے مطالعہ کے دوران سامنے آئیں: - مخالف پر الزامی جواب

قائم کرنا۔ ۲۔ فوائد اصولیہ کی وضاحت اور نئے اصول وضع کرنا۔ ۳۔ مخالف کی رائے کو نظر صحیح سے رد کرنا۔ ۴۔ صحابی کے موقفِ اول و آخر کی وضاحت کرنا۔ ۵۔ روایات میں تاسخ و منسوخ کو بتانا۔ ۶۔ براعتِ استعمال کے ذریعے مصطلحات کی تعلیم دینا۔ ۷۔ مبہم راوی کی تعیین کرنا۔ ۸۔ اپنی ذاتی کتب حدیث میں روایات کے مختلف الفاظ کی وضاحت حاشیہ میں کرنا۔ ۹۔ متن و حواشی میں حدیث کی تخریج کرنا۔ ۱۰۔ موضوع احادیث کی نشاندہی کرنا۔ ۱۱۔ اپنی کتب کے تاریخی نام رکھنا۔ ۱۲۔ شرح حدیث بالحدیث کا اہتمام۔ ۱۳۔ راوی کے سماع یا عدم سماع کے بارے میں کسی سے ہونے والے تاسخ کی نشاندہی کرنا۔ ۱۴۔ شرح حدیث میں کلمات علماء میں بعض کو ترجیح دینا۔ ۱۵۔ شرح حدیث میں معروضی انداز اختیار کرنا۔ یہ تحقیقی دنیا کا ایک بہترین طریقہ ہے، خود اشکال وارد کر کے اُس کو دور کرنا۔ ۱۶۔ نسبت حدیث میں تاسخ پر خبردار کرنا۔ ۱۷۔ اعترافِ عجز کرنا، مثلاً یہ حدیث یا روایت مجھے نہیں ملی۔ ۱۸۔ مروی روایات کے اختصار کی نشاندہی کرنا۔

خلاصہ کلام یہ ہوا کہ 'فتاویٰ رضویہ' میں علوم حدیث سے متعلق بہت سے نایاب گوہر موجود ہیں، جن پر مختلف مضامین کے تحت تحقیقی مقالہ جات لکھے جاسکتے ہیں، بلکہ لکھنے کی ضرورت ہے، تاکہ علوم حدیث میں فتاویٰ رضویہ کا مقام و مرتبہ واضح ہو، جس طرح علم فقہ میں اس کا مقام و مرتبہ مسلم ہے، واللہ تعالیٰ اعلم۔

و آخر دعوانا ان الحمد لله رب العلمین۔

☆☆☆

### حوالہ جات و حواشی

- (1) احمد رضا خان، فتاویٰ رضویہ، مقدمہ کتاب، رضا فاؤنڈیشن لاہور، ربیع الاول 1427ھ / اپریل 2006ء، ج 1، ص 94۔
- محمد ظفر الدین بہاری، حیات اعلیٰ حضرت، کشمیر انٹرنیشنل پبلیشرز لاہور، 2004ء، حصہ اول، ص 103-102۔
- (2) حیات اعلیٰ حضرت، کشمیر انٹرنیشنل پبلیشرز لاہور، 2004ء، حصہ اول، ص 113-112۔
- (3) حیات اعلیٰ حضرت، کشمیر انٹرنیشنل پبلیشرز لاہور، 2004ء، حصہ سوم، ص 296-295۔
- (4) مولانا محمد حنیف خاں رضوی بریلوی، جامع الاحادیث، شبیر برادرز لاہور، اشاعتِ ثانیہ 1424ھ / 2003ء، ج 1، ص 407۔
- (5) مولانا عبدالحی لکھنوی، نزہۃ الخواطر، نور محمد کتب خانہ کراچی، 1396ھ / 1976ء، ج 8، ص 40-41۔
- مولانا یونس اختر مصباحی، امام احمد رضا باب علم و دانش کی نظر میں، مکتبہ رضویہ آرام باغ روڈ کراچی، ص 130۔
- (6) ایضاً ص 127۔

- (7) مولانا محمد ظفر الدین بہاری، حیات اعلیٰ حضرت، حصہ دوم، ص 58۔  
 و تصانیف امام احمد رضا، ص 20۔
- (8) فتاویٰ رضویہ، پیش لفظ از حافظ عبدالستار سعیدی، رضا فاؤنڈیشن لاہور، ربیع الاول 1427ھ، اپریل 2006ء، ج 1، ص 5-10۔
- (9) پروفیسر محمد مسعود احمد ڈاکٹر، محدث بریلوی، ادارہ مسعودیہ کراچی، 2004ء، ص 101-102۔
- (10) امام جلال الدین سیوطی، تدریب الراوی فی تقریب النوادی، مکتبہ الکوثر ریاض، طبع ثانیہ، رجب 1415ھ، جزء 1، ص 19۔  
 زینہ انظر فی توضیح نخبہ الفکر، حافظ احمد بن علی بن حجر عسقلانی متوفی 852ھ، مکتبہ البشری کراچی، 1432ھ، 2001ء، ص 36۔  
 علامہ عبدالعزیز بن احمد پرہاروی، کوثر النبی و زلال حوضہ الروی، مخطوط، ص 2۔  
 محمد انور مگھالوی ابوالعرفان، ضیاء علم الحدیث، ضیاء القرآن پبلی کیشنز نومبر 2011ء، جزء اول، ص 21-22۔
- (11) شیخ عبدالحق دہلوی، لغات التبیح فی شرح مشکوٰۃ المصابیح، مقدمہ الکتاب، مکتبہ المعارف العلمیہ لاہور، 1390ھ، 1970ء،  
 ج 1، ص 22۔ تدریب الراوی، جزء 1، ص 29۔
- (12) کوثر النبی، ص 3۔
- (13) تدریب الراوی، جزء 1، ص 27۔ ضیاء علم الحدیث، جزء ثانی، ص 20-21۔
- (14) تدریب الراوی، جزء 1، ص 27۔
- (15) تدریب الراوی، جزء 1، ص 27۔
- جامع الاحادیث، ج 1، ص 488۔
- ضیاء علم الحدیث، جزء اول، ص 20-21۔
- (16) امام جلال الدین سیوطی، تدریب الراوی فی شرح تقریب النوادی، جزء 1، ص 25-23۔
- (17) امام جلال الدین سیوطی، تدریب الراوی فی شرح تقریب النوادی، جزء 1، ص 25-24۔
- (18) تدریب الراوی، جزء 1، ص 2۔ ضیاء علم الحدیث، جزء ثانی، ص 332، جامع الاحادیث، ج 1، ص 90۔
- (19) ضیاء علم الحدیث، جزء ثانی، ص 331۔
- (20) ضیاء علم الحدیث، جزء ثانی، ص 332۔
- (21) تدریب الراوی، جزء 1، ص 26۔
- (22) فتاویٰ رضویہ، ج 5، ص 460-462۔
- (23) فتاویٰ رضویہ، ج 28، ص 77-78۔
- (24) میاں سید نذیر حسین دہلوی، معیار الحق، مکتبہ اسلامیہ، لاہور، 2007ء، ص 338۔
- (25) فتاویٰ رضویہ، ج 5، ص 184-185۔
- (26) الموقظۃ فی علم مصطلح الحدیث، ص 83۔
- (27) محمد بن احمد بن عثمان، ابوعبداللہ ذہبی، کتاب السلسبیل فی شرح الفاظ و عبارات المجرح والتعدیل، دار الامام البخاری، قطر طبع

اولی 1428ھ ص 80-79۔

(28) ایضاً۔

(29) فتاویٰ رضویہ، ج 5، ص 60-59، و 102-105 وغیرہ۔

(30) ایضاً رسالہ: تجلی العقلمین بان نبینا سدی المرسلین، ج 30، ص 262۔

(31) ایضاً، ج 30، ص 238-239۔ و ج 5، ص 192-191۔

(32) ایضاً، ج 5، ص 167، و ص 190-192، و ص 198-196۔

(33) ایضاً، ج 5، ص 510، و 527-525۔

(34) ایضاً، ج 5، ص 175-174۔

(35) ایضاً، ج 5، ص 200-205۔

(36) ایضاً، ج 5، ص 176-179، و 190-198۔



